

## જિનેન્દ્ર-જન્મકલ્યાણક

(ઢાળ)

જિન રચણીજી દશ દિશિ ઉજ્જવળતા ધરે,  
શુભ લગનેજી જ્યોતિષ ચક્ર તે સંચરે;  
જિન જનમ્યાજી જોણે અવસર માતા ધરે,  
તેણે અવસરજી ઈંદ્રાસન પણ થરહરે.

(તોટક)

થરહરે આસન ઈંદ્ર ચિંતે, કોણ અવસર એ બન્યો?  
જિન જન્મઉત્સવ કાલ જાણી, અતિ હી આનંદ ઉપન્યો;

નિજ સિદ્ધિ સંપત્તિ હેતુ જિનવર, જાણી ભક્તે ઉમઘો,  
વિકસંત વદન પ્રમોદ વધતે, દેવ નાયક ગહગઘો. ૧.

(ઢાળ)

તવ સુરપતિજી ઘંટાનાદ કરાવએ,  
સુરલોકેજી ઘોષણા એહ દેવરાવએ;  
નર ક્ષેત્રેજી જિનવર જન્મ હુવો અછે,  
તસુ ભક્તેજી સુરપતિ મંદરગિરિ ગછે.

(તોટક)

ગચ્છતિ મંદર શિખર ઉપર, ભુવન જીવન જિન તણો,  
જિન જન્મ-ઉત્સવ કરણ કારણ, આવજો સવિ સુરગણો;  
તુમ શુદ્ધ સમકિત થાશે નિર્મલ, દેવાધિદેવ નિહાળતાં,  
આપણાં પાતિક સર્વ જાશે, નાથ ચરણ પખાલતાં. ૨

(ઢાળ)

એમ સાંભળીજી, સુરવર કોડી બહુ મલી,  
જિન વંદનજી, મંદરગિરિ સામા ચલી;  
સોહમપતિજી, જિન-જનની ઘર આવિયા,  
જિન-માતાજી, વંદી સ્વામી વધાવિયા.

(તોટક)

વધાવિયા જિન હર્ષ બહુ લે, ધન્ય હું કૃતપુણ્યએ,  
ત્રૈલોક્ય નાયક દેવ દીઠો, મુજ સમો કોણ અન્ય એ;

હે જગતજનની પુત્ર તુમયો, મેરુ મંજન વર કરી,  
ઉત્સંગ તુમયે વળીય થાપીશ આતમા પુણ્યે ભરી. ૩.

(ઢાળ)

સુરનાયકજી, જિન નિજ કરકમલે ઠવ્યા,  
સહસ્ર નયણેજી, અતિશય મહિમાએ નીરખ્યા;  
નાટક વિધિજી, તવ બહુ બહુ આગળ વહે,  
સુરકોડીજી જિન દર્શને ઉમ્મહે.

(તોટક)

સુર કોડાકોડી નાયતી વળી, નાથ શચિગણ ગાવતી,  
અપસરા કોડી હાથ જોડી, હાવ ભાવ દેખાવતી;  
જ્યો જ્યો તું જિનરાજ જયગુરુ એમ દે આશીષ એ,  
અમ પ્રાણ શરણ આધાર જીવન, એક તું જગદીશ એ. ૪.

(ઢાળ)

સુર ગિરિવરજી, પાંડુક વનમેં ચિહું દિશે,  
ગિરિ શિલા પરજી, સિંહાસન સાસય વસે;  
તિહાં આણીજી, શકે જિન ખોળે ગ્રહ્યા,  
સો ઈંદ્રજી તિહાં સુરપતિ આવી રહ્યા.

(તોટક)

આવિયા સુરપતિ સર્વ ભક્તે, કળશ શ્રેણી બનાવએ,  
સિદ્ધાર્થ પમુહ તીર્થ ઔષધિ, સર્વ વસ્તુ અણાવએ;

અચ્યુઅપતિ તિહાં હુકમ કીનો, દેવ કોડાકોડીને,  
જિન મંજનારથ નીર લાવો, સર્વ સુર કર જોડીને;  
પુત્ર તુમારો ધણી હમારો તરણતારણ જહાજ રે,  
માતા જતન કરીને રાખજો તુમ સુત અમ આધાર રે. ૫

